



Kunsill
tal-Unjoni Ewropea

Brussell, 1 ta' Ġunju 2022
(OR. en)

9641/22

Fajl Interistituzzjonali:
2022/0176(NLE)

JAI 783
COPEN 220

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	25 ta' Mejju 2022
lil:	Segretarjat Ġenerali tal-Kunsill
Nru dok. Cion:	COM(2022) 247 final
Sugġett:	Proposta għal DEĊIŻJONI TAL-KUNSILL dwar iż-żieda tal-ksur tal-miżuri restrittivi tal-Unjoni mal-oqsma ta' kriminalità stabbiliti fl-Artikolu 83(1) tat-Trattat dwar il-Funzjonament tal-Unjoni Ewropea

Id-delegazzjonijiet isibu meħmuż id-dokument COM(2022) 247 final.

Mehmuż: COM(2022) 247 final



IL-KUMMISSJONI
EWROPEA

Brussell, 25.5.2022
COM(2022) 247 final

2022/0176 (NLE)

Proposta għal

DEĊIŻJONI TAL-KUNSILL

**dwar iż-żieda tal-ksur tal-miżuri restrittivi tal-Unjoni mal-oqsma ta' kriminalità
stabbiliti fl-Artikolu 83(1) tat-Trattat dwar il-Funzjonament tal-Unjoni Ewropea**

MEMORANDUM TA' SPJEGAZZJONI

(1) KUNTEST TAL-PROPOSTA

• **Raġunijiet u objettivi tal-proposta**

(1) Introduzzjoni

Il-miżuri restrittivi huma għodda essenzjali għall-promozzjoni tal-oġġettiv tal-Politika Ewropea ta' Sigurtà Komuni ("PESK"), kif stabbilit fl-Artikolu 21 tat-Trattat dwar l-Unjoni Ewropea ("TUE"). Dawn l-oġġettivi jinkludu s-salvagwardja tal-valuri tal-Unjoni, iż-żamma tal-paċi u s-sigurtà internazzjonali kif ukoll il-konsolidazzjoni u l-appoġġ tad-demokrazija, l-istat tad-dritt u d-drittijiet tal-bniedem.

Għall-finijiet tal-preservazzjoni ta' dawn il-valuri, l-Unjoni tista' timponi miżuri restrittivi kontra pajjiżi terzi, entitajiet jew individwi. Dawn il-miżuri jinkludu miżuri individwali mmirati, jiġifieri, sanzjonijiet finanzjarji mmirati (iffriżar tal-assi) u restrizzjonijiet fuq id-dhul (projbizzjonijiet fuq l-ivvjagġar), kif ukoll miżuri settorjali, jiġifieri embargo fuq l-armi jew miżuri ekonomiċi u finanzjarji (eż. restrizzjonijiet fuq l-importazzjoni u l-esportazzjoni, restrizzjonijiet fuq il-forniment ta' ċerti servizzi, bħas-servizzi bankarji)¹. Il-preservazzjoni tal-paċi u s-sigurtà internazzjonali, hija ta' rilevanza partikolari fil-kuntest attwali tal-invażjoni tal-Ukrajna mir-Russja. L-Unjoni stabbiliet sensiela ta' miżuri restrittivi kontra individwi u kumpaniji Russi u Belarussi, li whud minnhom imorru lura għall-2014. F'dan il-kuntest, sabiex tissaħħaħ il-koordinazzjoni fil-livell tal-Unjoni fl-infurzar ta' dawn il-miżuri restrittivi, il-Kummissjoni stabbiliet it-Task Force "Iffriżar u Sekwestru"². Minbarra li tiżgura l-koordinazzjoni fost l-Istati Membri u l-Aġenziji tal-Unjoni bħall-Europol u l-Eurojust, hija tfittex li tesplora l-interazzjoni bejn miżuri restrittivi u miżuri tad-dritt kriminali.

Bhalissa, l-Unjoni għandha aktar minn 40 reġim ta' miżuri restrittivi fis-seħh. Uħud minn dawn jimplimentaw miżuri restrittivi min-Nazzjonijiet Uniti; oħrajn jiġu adottati b'mod awtonomu mill-Unjoni. Minbarra r-reġimi li jindirizzaw sitwazzjonijiet speċifiċi għall-pajjiż, l-Unjoni adottat ukoll reġimi orizzontali mmirati lejn il-proliferazzjoni u l-użu ta' armi kimiċi,

¹ Il-Kunsill jadotta miżuri restrittivi. Il-Kunsill l-ewwel jadotta Deċiżjoni tal-PESK skont l-Artikolu 29 TUE. Il-miżuri previsti fid-Deċiżjoni tal-Kunsill huma implimentati jew fil-livell tal-Unjoni jew f'dak nazzjonali. Il-prattika sal-lum kienet li miżuri bħall-embargo fuq l-armi jew ir-restrizzjonijiet fuq id-dhul jiġu implimentati direttament mill-Istati Membri, li huma legalment marbuta li jaġixxu f'konformità mad-Deċiżjonijiet tal-Kunsill tal-PESK. Miżuri oħrajn li jinterrompu jew inaqqsu, parzjalment jew kompletament, ir-relazzjonijiet ekonomiċi ma' pajjiżi terzi kif ukoll miżuri individwali li jiffriżaw il-fondi u r-riżorsi ekonomiċi, li b'hekk jipprojbixxu t-tqeghid għad-dispożizzjoni ta' fondi u riżorsi ekonomiċi, huma implimentati permezz ta' Regolament adottat mill-Kunsill, li jaġixxi b'magġoranza kwalifikata, fuq proposta kongunta mir-Rappreżentant Għoli tal-Unjoni għall-Affarijiet Barranin u l-Politika ta' Sigurtà u l-Kummissjoni, skont l-Artikolu 215 TFUE. Id-dispożizzjonijiet kontra ċ-ċirkomvenzjoni jinstabu fiż-żewġ tipi ta' atti.

² Enforcing sanctions against listed Russian and Belarusian oligarchs: Commission's "Freeze and Seize" Task Force steps up work with international partners, Press release European Commission, 17.03.2022, disponibbli fuq https://ec.europa.eu/commission/presscorner/detail/en/IP_22_1828; 'Freeze and Seize Task Force': Almost €30 billion of assets of Russian and Belarusian oligarchs and entities frozen by the EU so far, Stqarrija għall-istampa tal-Kummissjoni Ewropea, 08.04.2022, disponibbli fuq https://ec.europa.eu/commission/presscorner/detail/en/IP_22_2373.

l-attakki ċibernetiċi, il-ksur tad-drittijiet tal-bniedem u t-terroriżmu³. Il-miżuri restrittivi huma vinkolanti fuq l-Istati Membri tal-Unjoni u fuq kwalunkwe persuna jew entità fil-ġurisdizzjoni tal-Istati Membri (operaturi tal-UE)⁴. L-infurzar inkonsistenti ta' miżuri restrittivi jimmina l-effikaċja tagħhom u l-kapaċità tal-Unjoni li titkellem b'vuċi waħda⁵. L-implimentazzjoni u l-infurzar tal-miżuri restrittivi tal-Unjoni huma primarjament ir-responsabbiltà tal-Istati Membri. L-awtoritajiet kompetenti fl-Istati Membri għandhom jivvalutaw jekk kienx hemm ksur tar-Regolament rilevanti tal-Kunsill adottat skont l-Artikolu 215 tat-Trattat dwar il-Funzjonament tal-Unjoni Ewropea ("TFUE") u jadottaw miżuri adegwati.

F'dan ir-rigward, ir-Regolamenti tal-Unjoni sistematikament jinkludu dispożizzjoni li tirrikjedi li l-Istati Membri jadottaw regoli nazzjonali li jipprevedu pieni effettivi, proporzjonati u dissważivi għall-ksur tad-dispożizzjonijiet ta' daww ir-Regolamenti⁶.

Dawn ir-Regolamenti ġeneralment jinkludu:

- il-miżuri restrittivi;
- il-klawżola kontra ċ-ċirkomvenzjoni, li tipprojbixxi l-partekipazzjoni magħrufa u intenzjonata f'attivitajiet li jfittxu li jevitaw il-miżuri restrittivi inkwistjoni⁷; u
- obbligi oħra, b'mod partikolari li jirrapportaw dwar il-passi meħuda għall-implimentazzjoni tal-miżuri restrittivi (eż. rapportar lill-awtoritajiet tal-ammont ta' assi li ġew iffriżati).

L-Artikolu 215 TFUE jipprovdi bażi ġuridika sabiex il-Kunsill jadotta l-"miżuri meħtieġa" fil-każ ta' adozzjoni ta' miżuri restrittivi tal-Unjoni. Madankollu, il-baży ġuridika għall-adozzjoni ta' miżuri restrittivi ma tippermettix l-approssimazzjoni tad-definizzjonijiet tad-dritt kriminali u t-tipi u l-livelli ta' pieni kriminali⁸.

Kif se jiġi diskuss f'aktar dettall fit-taqsimiet ta' hawn taħt, fin-nuqqas ta' armonizzazzjoni fil-livell tal-Unjoni, is-sistemi nazzjonali jvarjaw b'mod sinifikanti fir-rigward tal-kriminalizzazzjoni tal-ksur tar-Regolamenti tal-Kunsill dwar miżuri restrittivi tal-Unjoni ("ksur tal-miżuri restrittivi tal-Unjoni"). Bl-istess mod, is-sistemi tal-pieni kriminali jvarjaw sostanzjalment.

³ Għal harsa ġenerali, ara l-mappa tas-sanzjonijiet tal-UE, disponibbli fuq <https://www.sanctionsmap.eu/#/main>.

⁴ Il-miżuri restrittivi tal-UE japplikaw fil-ġurisdizzjoni (territorju) tal-Unjoni: għal ċittadini tal-UE fi kwalunkwe post; għal kumpaniji u organizzazzjonijiet inkorporati skont il-liġi ta' Stat Membru- inkluzi f'erġat ta' kumpaniji tal-UE f'pajjiżi terzi; abbord inġenji tal-ajru jew bastimenti fil-ġurisdizzjoni tal-Istati Membri; Il-Kummissjoni Ewropea, Mistoqsijiet Frekwenti: Miżuri restrittivi (sanzjonijiet), disponibbli fuq https://ec.europa.eu/commission/presscorner/detail/mt/qanda_22_1401.

⁵ Il-Komunikazzjoni tal-Kummissjoni, Is-sistema ekonomika u finanzjarja Ewropea: it-trawwim tal-ftuħ, tas-saħħa u tar-reżiljenza, COM(2021) 32 final tad-19.01.2021, it-Taqsim 5 (it-tishih tal-implimentazzjoni u l-infurzar tas-sanzjonijiet tal-UE), p. 16, disponibbli fuq <https://eur-lex.europa.eu/legal-content/MT/TXT/PDF/?uri=CELEX:52021DC0032&from=MT>; Fl-istess Komunikazzjoni, il-Kummissjoni tinnotta li l-implimentazzjoni [tal-miżuri restrittivi tal-UE] mhijiex uniformi madwar l-UE kif suppost għandha tkun. Dan johloq distorsjonijiet fis-Suq Uniku peress li l-kumpaniji tal-UE, inkluzi s-sussidjarji tal-UE ta' kumpaniji barranin, jistgħu jevitaw il-projbizzjonijiet. Dan johloq ukoll inċertezza fost l-operaturi. Kif ikkwotat, l-infurzar inkonsistenti jimmina l-effikaċja ta' [miżuri restrittivi] u l-kapaċità tal-UE li titkellem b'vuċi waħda. Fost inizjattivi oħrajn, l-istrategġja titlob għal aktar hidma ta' koordinazzjoni bejn il-Kummissjoni u l-Istati Membri sabiex jiġi żgurat li l-pieni nazzjonali għall-ksur tal-miżuri restrittivi tal-UE jkunu effettivi, proporzjonati u dissważivi.

⁶ Pereżempju, ara l-Artikolu 8 tar-Regolament tal-Kunsill (UE) Nru 833/2014 tal-31 ta' Lulju 2014 dwar miżuri restrittivi fid-dawl tal-azzjonijiet tar-Russja li jiddestabilizzaw is-sitwazzjoni fl-Ukrajna, test konsolidat disponibbli fuq [EUR-Lex - 02014R0833-20220413 - MT - EUR-Lex \(europa.eu\)](http://eur-lex.europa.eu/eur-lex/02014R0833-20220413-MT-EUR-Lex(europa.eu)).

⁷ Huwa nnotat li din il-klawżola hija applikabbli wkoll jekk il-miżuri restrittivi ma jkunux inkisru; huwa bizzejjed li jipparteipaw fi skemi mahluqa għal dak il-ghan.

⁸ L-approssimazzjoni ta' definizzjonijiet u sanzjonijiet kriminali ma tistax issir fuq il-baży ġuridika mhux leġislattiva tal-Artikolu 29 TUE u l-Artikolu 215 TFUE.

F'dan l-isfond, il-Kummissjoni tipproponi li l-ksur tal-miżuri restrittivi tal-Unjoni jiżdied mal-oqsma ta' kriminalità stabbiliti fl-Artikolu 83(1) tat-Trattat dwar il-Funzjonament tal-Unjoni Ewropea ("TFUE"). Ladarba l-Kunsill jilhaq ftehim u l-Parlament Ewropew jagħti l-kunsens tiegħu sabiex il-ksur tal-miżuri restrittivi tal-Unjoni jiżdied mal-oqsma ta' kriminalità stabbiliti fl-Artikolu 83(1) TFUE, il-Kummissjoni se tkun f'pożizzjoni li tipproponi Direttiva skont il-proċedura leġislattiva ordinarja, li tista' tapprossima d-definizzjoni ta' reati u sanzjonijiet kriminali.

Fid-dawl tal-hteġa urġenti li l-individwi u l-entitajiet elenkati involuti fil-ksur tal-miżuri restrittivi tal-Unjoni jinżammu responsabbli, illum il-Kummissjoni qed tadotta wkoll Komunikazzjoni, li għandha anness li jstabbilixxi l-elementi ewlenin li jistgħu jkunu inklużi f'Direttiva futura dwar sanzjonijiet kriminali għall-ksur tar-regoli tal-Unjoni dwar miżuri restrittivi.⁹

It-taqsimiet ta' hawn taht jeżaminaw il-problemi li l-proposta attwali tfittex li tindirizza, flimkien mal-kawżi sottostanti tagħhom u l-konsegwenzi negattivi kkawżati mis-sitwazzjoni attwali. Dan se jiġi segwit minn preżentazzjoni tal-oġettivi tal-proposta, u l-valur miżjud tagħha, inklużi r-raġunijiet għaliex tikkonforma mal-kriterji għaž-żieda ta' qasam ta' kriminalità mal-Artikolu 83(1) TFUE.

(2) Problemi indirizzati mill-proposta

Hekk kif l-adozzjoni ta' miżuri restrittivi tal-Unjoni intensifikat matul l-aħħar deċennji¹⁰, hekk ukoll intensifikaw l-iskemi sabiex jiġu evitati, inkluż minn dawk fuq lista ta' miżuri restrittivi li għandhom riżorsi tajbin u li jistgħu jagħmlu użu minn "faċilitaturi" (avukati, nutara, eċċ.) u "għodod" (pereżempju strutturi legali kumplessi sabiex jahbu s-sjeda benefiċjarja tal-assi) sabiex jevitaw l-applikazzjoni tagħhom.

F'dan ir-rigward, huwa ta' rilevanza partikolari rapport tal-2021 min-Network Ewropew tal-punti ta' kuntatt dwar persuni li huma responsabbli għal ġenocidju, reati kontra l-umanità u reati tal-gwerra ("Network għall-Ġenocidju")¹¹. Abbażi ta' valutazzjoni komparattiva tas-sitwazzjoni fl-Istati Membri, ir-rapport tan-Network għall-Ġenocidju jindika li fil-prattika, f'tit individwi jew persuni ġuridiċi responsabbli għall-ksur tal-miżuri restrittivi tal-Unjoni effettivament jinżammu responsabbli¹². Madankollu, dan jinnota wkoll li "reċentement tista' tiġi osservata xejra pożittiva fl-għadd ta' azzjonijiet ta' infurzar immedja u ż-żieda fil-pieni imposti minn ċerti awtoritajiet nazzjonali"¹³.

⁹ Il-Komunikazzjoni tal-Kummissjoni lill-Parlament Ewropew u lill-Kunsill, Lejn Direttiva dwar pieni kriminali għall-ksur tal-miżuri restrittivi tal-Unjoni, COM (2022) 249 tal-25.05.2022.

¹⁰ Ara l-mappa tas-Sanzjonijiet tal-UE, nota 1 aktar 'il fuq.

¹¹ Id-Deċiżjoni tal-Kunsill tat-13 ta' Gunju 2002 li tistabbilixxi network Ewropew ta' punti ta' kuntatt dwar persuni li huma responsabbli għal ġenocidju, reati kontra l-umanità u reati tal-gwerra (2002/494/GAI) Eurojust, Network għall-Ġenocidju, ara <https://www.eurojust.europa.eu/judicial-cooperation/practitioner-networks/genocide-network?msclid=de6a1668cf6011eca5681e93e0033be2>.

¹² In-Network għall-Ġenocidju, *Il-prosekuzzjoni tal-ksur ta' sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021, p. 4. Harsa ġenerali lejn il-leġislazzjoni rilevanti mill-Istati Membri u mill-Istati Osservaturi tan-Network hija pprovduta fl-anness tar-rapport tal-esperti, ara https://www.eurojust.europa.eu/sites/default/files/assets/genocide_network_report_on_prosecution_of_sanctions_restrictive_measures_violations_23_11_2021.pdf; Fid-dawl ta' preżentazzjoni fil-Grupp ta' Hidma tal-Kunsill dwar il-Kooperazzjoni Ġudizzjarja f'Materji Kriminali (COPEN), ir-rapport ġie ppubblikat ukoll fid-dokument tal-Kunsill 7274 tas-16 ta' Marzu 2022.

¹³ In-Network għall-Ġenocidju, *Il-prosekuzzjoni tal-ksur ta' sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021, p. 13.

Minkejja x-xejriet pozittivi f'xi Stati Membri, jidher li hemm biss ftit li fihom għaddejjin proċedimenti ġudizzjarji relatati mal-ksur tal-miżuri restrittivi tal-Unjoni¹⁴. Dan jista' jservi bħala indikazzjoni li ma tingħatax priorità suffiċjenti għall-investigazzjoni u l-prosekuzzjoni tal-ksur tal-miżuri restrittivi tal-Unjoni f'hafna Stati Membri. Barra minn hekk, l-awtoritajiet tal-infurzar tal-liġi jiffaċċjaw ostakli sinifikanti minhabba l-kategorija speċifika ta' trasgressuri, vittmi u n-natura kumplessa (tal-kombinazzjoni) tar-reati kkonċernati.

Il-ksur tal-miżuri restrittivi tal-Unjoni spiss ikollhom natura transfruntiera. Pereżempju, kumpanija tista' tixtri tagħmir permezz ta' intermedjarju barrani, bl-għarfien li l-bejjiegha veri huma pajjizi, entitajiet u individwi soġġetti għal miżuri restrittivi¹⁵. Fil-qasam tal-iffriżar tal-assi, pereżempju, bank internazzjonali jista' jiffaċilita t-trasferiment ta' jott "iffriżat" li jkun proprjetà ta' individwu elenkat. Tali trasferiment ipprobit jista' jinvolvi ditta legali, li tgħin fit-twettiq tar-reat billi tiffirma d-dokumenti għall-bejgħ tal-jott u, f'xi każijiet, uffiċjal korrott tal-gvern li jippermetti l-bidla fis-sjieda tiegħu. Il-kumpaniji tal-ħasil tal-flus u/jew fittizji jistgħu jkunu wkoll mezz aċċessorju sabiex jaħbu l-origini tal-pagament għall-jott.

Peress li spiss ma jkun hemm l-ebda vittma diretta tal-ksur tal-miżuri restrittivi, l-investigazzjoni u l-prosekuzzjoni tagħhom jiddependu fuq l-identifikazzjoni mill-awtoritajiet nazzjonali kompetenti. Barra minn hekk, ir-rapporti minn informaturi¹⁶ jew ilmenti minn organizzazzjonijiet tas-soċjetà ċivili¹⁷ għandhom rwol importanti fir-rapportar ta' ksur tal-miżuri restrittivi.

Fir-rigward tal-interazzjoni tal-approċċ tal-Istati Membri lejn il-kriminalizzazzjoni tal-ksur tal-miżuri restrittivi tal-Unjoni b'miżuri ta' konfiska, jenhtiegħ li jiġi indikat li fil-biċċa l-kbira tal-Istati Membri, il-konfiska hija possibbli biss abbażi ta' kundanna kriminali, jew tal-anqas rabtiet stabbiliti ma' attivitajiet kriminali. Madankollu, anke jekk f'diversi Stati Membri l-ksur tal-miżuri restrittivi jkun ġie kriminalizzat, id-differenzi fost l-Istati Membri jistgħu jwasslu għal approċċ frammentat f'każijiet transfruntieri.

(3) Kawżi sottostanti tal-problemi

Dawk involuti fi Prattiki illeċiti li jikkonċernaw miżuri restrittivi tal-Unjoni jistgħu jibbenefikaw mill-fatt li l-Istati Membri għandhom definizzjonijiet u pjeni differenti ħafna għall-ksur tal-miżuri restrittivi tal-Unjoni skont id-dritt amministrattiv u/jew kriminali tagħhom¹⁸. Xi Stati Membri jużaw definizzjonijiet wiesgħa, bħal "ksur tas-sanzjonijiet tan-NU u tal-UE" jew "ksur tar-regolamenti tal-UE"¹⁹. Stati Membri oħrajn għandhom

¹⁴ Għal għażla ta' każijiet ara n-*Network għall-Ġenoċidju, Il-prosekuzzjoni tal-ksur ta' sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021, p. 14.

¹⁵ *Idem*, p. 19-20.

¹⁶ EU Sanctions Whistle-blower Tool, disponibbli fuq: <https://eusanctions.integrityline.com/frontpage>.

¹⁷ Eżempju huwa l-kawża *Lafarge* ibbażata fuq ilment kriminali minn żewġ organizzazzjonijiet tas-soċjetà ċivili, flimkien ma' 11-il eks impjegat Sirjan ta' Lafarge diskuss fin-*Network għall-Ġenoċidju, Il-prosekuzzjoni tal-ksur ta' sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021, it-Taqsim 4.2., p. 17; il-kawża numru 19-87.367 - Cour de Cassation (Franza), is-7 ta' Settembru 2021, it-traduzzjoni bl-Ingliż disponibbli fuq https://www.eurojust.europa.eu/sites/default/files/assets/21.09.07_cour_de_cassation_decision.pdf.

¹⁸ *Idem*, it-Taqsim 5, p. 22.

¹⁹ Pereżempju, l-Artikolu 459 tal-Kodiċi Doganali Franciż (*Code des douanes*) jipprovdi li "kwalunkwe persuna li tikser jew tipprova tikser miżuri ta' restrizzjoni ekonomika u finanzjarja decizi (i) fil-livell tal-UE abbażi tal-Artikolu 215 TFUE jew (ii) abbażi ta' ftehimiet internazzjonali ratifikati minn Franza tiffaċċja sa hames snin prigunerija. Il-persuni ġuridici jistgħu jiġu mħarrka wkoll għal tali reati.", ara n-*Network għall-Ġenoċidju, Il-prosekuzzjoni tal-ksur ta' sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021, anness; Għall-verżjoni originali bil-Franciż, ara <https://www.legifrance.gouv.fr/codes/id/LEGITEXT000006071570/?msclid=ad92a692cece11ec9180daeb34a1af50>; Il-Belġju, Ċipru, ir-Repubblika Ċeka u l-Litwanja għandhom dispozizzjonijiet simili fis-seħh, ara n-*Network għall-Ġenoċidju, Il-prosekuzzjoni tal-ksur ta' sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021, l-anness.

dispożizzjonijiet aktar dettaljati fis-sehh, pereżempju billi jipprovdu lista ta' kondotta pprojbita²⁰.

Abbażi tat-twegibiet li waslu għal kwestjonarju ċirkulat min-Network għall-Ġenoċidju, il-konsultazzjonijiet ulterjuri tiegħu²¹ u r-riċerka addizzjonali mwettqa mill-Kummissjoni fid-dawl ta' din il-proposta, jista' jiġi konkluż li fi 13-il Stat Membru, il-ksur tal-miżuri restrittivi tal-Unjoni jista' jammonta għal reat amministrattiv jew kriminali. Il-kriterji skont liema l-imġiba taqa' taht reġim wiehed jew iehor huma differenti f'kull Stat Membru, iżda normalment huma relatati mal-gravità tagħhom (natura serja), jew iddeterminati f'termini kwalitattivi (intenzjoni, negligenza serja) jew kwantitattivi (danni)²². Fi 12-il Stat Membru, il-ksur tal-miżuri restrittivi tal-Unjoni huwa reat kriminali biss. Madankollu, f'żewġ Stati Membri, ir-reat speċifiku ta' ksur tal-miżuri restrittivi tal-Unjoni jista' jirriżulta biss f'pieni amministrattivi²³.

Tabella: Kategorizzazzjoni tal-ksur tal-miżuri restrittivi tal-Unjoni

Kategorizzazzjoni tal-ksur tal-miżuri restrittivi tal-Unjoni	Stati Membri
Il-ksur tal-miżuri restrittivi huwa reat kriminali jew amministrattiv	BE, BG, CZ, DE, EE, IE, EL, IT, LT, AT, PL, RO, SI
Il-ksur tal-miżuri restrittivi huwa reat kriminali	DK, FR, HR, CY, LV, LU, HU, MT, NL, PT, FI, SE
Il-ksur tal-miżuri restrittivi huwa reat amministrattiv	ES, SK

Fir-rigward tas-sentenzi ta' habs, f'14-il Stat Membru t-tul massimu ta' prigiunerija huwa ta' bejn sentejn u hames snin filwaqt li fi tmien Stati Membri, huma possibbli sentenzi massimi ta' bejn tmien snin u 12-il sena²⁴. Il-multa massima li tista' tiġi imposta għall-ksur tal-miżuri restrittivi tal-Unjoni – jew bħala reat kriminali jew amministrattiv – tvarja hafna fost l-Istati Membri, minn EUR 1200 sa EUR 500 000²⁵. Erbatax-il Stat Membru jipprevedu r-responsabbiltà ta' persuni ġuridiċi għall-ksur tal-miżuri restrittivi tal-Unjoni²⁶. Tnax-il Stat Membru jipprevedu pieni amministrattivi, b'mod partikolari multi, li jistgħu jiġu imposti fuq persuni ġuridiċi meta l-impjegati tagħhom (jew tal-anqas il-manigment) jiksru s-sanzjonijiet²⁷. Il-multi massimi għall-persuni ġuridiċi jvarjaw minn EUR 133 000 sa EUR 37,5 miljun²⁸.

²⁰ Pereżempju l-Artikolu 18(2) u 19(5) tal-Att Ġermaniż dwar il-Kummerċ Barrani u l-Pagamenti (*Außenwirtschaftsgesetz*), ara

https://www.gesetze-im-internet.de/awg_2013/?msckid=77c4bc27ced011ecad0f49edf9add31e. Stati Membri oħra jn fejn il-liġi nazzjonali tmur lil hinn milli tipprevedi għall-kriminalizzazzjoni tal-ksur tal-miżuri restrittivi tal-Unjoni huma, pereżempju, l-Ungerija u s-Slovenja, ara n-Network għall-Ġenoċidju, *Il-prosekuzzjoni tal-ksur ta' sanzjonijiet (miżuri restrittivi) fil-ġuriżdizzjonijiet nazzjonali: analiżi komparattiva*, 2021, it-Taqsim 5, l-anness.

²¹ In-Network għall-Ġenoċidju, *Il-prosekuzzjoni tal-ksur ta' sanzjonijiet (miżuri restrittivi) fil-ġuriżdizzjonijiet nazzjonali: analiżi komparattiva*, 2021, l-anness.

²² In-Network għall-Ġenoċidju, *Il-prosekuzzjoni tal-ksur ta' sanzjonijiet (miżuri restrittivi) fil-ġuriżdizzjonijiet nazzjonali: analiżi komparattiva*, 2021, it-Taqsim 5.1., p. 22.

²³ *Idem*.

²⁴ *Idem*, it-Taqsim 5.2., p. 23.

²⁵ *Idem*, it-Taqsim 5.1., p. 24.

²⁶ *Idem*, abbażi tar-rapport tan-Network għall-Ġenoċidju u investigazzjoni ulterjuri mill-Kummissjoni.

²⁷ *Idem*, it-Taqsim 5.3., p. 24.

²⁸ *Idem*, it-Taqsim 5.1., p. 24.

Fl-ahħar nett, il-ksur tal-miżuri restrittivi tal-Unjoni huwa punibbli permezz tad-dritt kriminali f'ghadd ta' pajjiżi terzi wkoll, bħall-Kanada²⁹ u l-Istati Uniti ("l-Istati Uniti"). Id-Dipartiment tal-Ġustizzja tal-Istati Uniti għandu guriżdizzjoni kriminali fuq il-ksur intenzjonat tal-miżuri restrittivi f'konformità mal-International Emergency Economic Powers Act ("IEEPA")³⁰ u mat-Trading with the Enemy Act.³¹ Skont it-Taqsima 206 tal-IEEPA, il-pieni kriminali għall-ksur intenzjonat tal-miżuri restrittivi jinkludu terminu massimu ta' 20 sena prigunerija u multa massima ta' USD 1 miljun³². L-awtoritajiet tal-Istati Uniti imponew multi kriminali kbar għall-ksur tal-miżuri restrittivi.

(4) Konsegwenzi negattivi tal-*istatus quo*

Fin-nuqqas ta' infurzar tal-liġi, u li l-awtoritajiet ġudizzjarji jkollhom l-ghodod u r-riżorsi xierqa disponibbli għall-prevenzjoni, l-identifikazzjoni, l-investigazzjoni u l-prosekuzzjoni tal-ksur tal-miżuri restrittivi tal-Unjoni, l-individwi u l-persuni ġuridiċi ddeżinjati li l-assi tagħhom ikunu ffrizati jkomplu jkunu jistgħu jaċċessaw l-assi tagħhom fil-prattika u jappoġġaw ir-regimi li huma fil-mira tal-miżuri restrittivi tal-Unjoni.

Barra minn hekk, il-fatt li l-Istati Membri għandhom definizzjonijiet differenti hafna ta', u pieni eteroġeni, għall-ksur tal-miżuri restrittivi tal-Unjoni skont id-dritt amministrattiv u/jew kriminali tagħhom jindika li l-istess ksur jista' jkun punibbli b'pieni differenti u b'livelli differenti ta' infurzar. Politikament, dan idgħajef l-infurzar tal-miżuri restrittivi tal-Unjoni u jimmina l-kredibbiltà tal-oġettivi tal-Unjoni.

Fl-ahħar nett, ir-rikavat iġġenerat mill-isfruttament tal-merkanzija u tar-riżorsi naturali nnegożjati bi ksur tal-miżuri restrittivi tal-Unjoni jista' jippermetti wkoll lill-entitajiet jew lill-individwi fil-mira ta' dawk il-miżuri restrittivi jixtru armi li bihom ikunu jistgħu jwettqu r-reati tagħhom³³. Barra minn hekk, il-ksur tar-restrizzjonijiet fuq l-importazzjoni jista' jikkontribwixxi għall-isfruttament illegali tal-merkanzija u tar-riżorsi naturali fil-pajjiż fil-mira ta' dawk il-miżuri restrittivi³⁴, bi ħsara ambjentali u soċjali sussegwenti.

(5) Għanijiet tal-proposta

F'dan l-isfond, u fid-dawl tal-htieġa urġenti li tintemm l-impunità għal ksur tal-miżuri restrittivi wara l-invażjoni tal-Ukrajna mir-Russja, din il-proposta għandha l-għan li tagħti bidu għall-proċedura stabbilita fl-Artikolu 83(1), it-tielet subparagrafu tat-TFUE.

²⁹ In-Network għall-Ġenoċidju, *Il-prosekuzzjoni tal-ksur ta' sanzjonijiet (miżuri restrittivi) fil-ġuriżdizzjonijiet nazzjonali: analiżi komparattiva*, 2021, p. 13.

³⁰ 50 U.S.C., il-paragrafi 1701-06(2011); Congressional Research Service, *The International Emergency Economic Powers Act: Origins, Evolution and Use*, Marzu 2022, disponibbli fuq <https://crsreports.congress.gov/product/pdf/R/R45618/8>.

³¹ 50 U.S.C., il-paragrafi 4301-41 (2009).

³² IEEPA, it-Taqsima 206: § 510.701 Pieni: "(a) It-Taqsima 206 tal-International Emergency Economic Powers Act (50 U.S.C.1705) (IEEPA) hija applikabbli għall-ksur tad-dispożizzjonijiet ta' kwalunkwe liċenzja, deċiżjoni, regolament, ordni, direttiva, jew struzzjoni mahruġa minn jew skont id-direzzjoni jew l-awtorizzazzjoni tas-Segretarju tat-Teżor skont din il-parti jew inkella skont l-IEEPA (...) (3) Persuna li intenzjonalment twettaq, intenzjonalment ttipprova twettaq, jew tgħin jew tassisti fit-twettiq ta' ksur ta' kwalunkwe liċenzja, ordni, regolament, jew projbizzjoni tista', wara kundanna, tiġi mmultata mhux aktar minn \$1,000,000, jew jekk persuna fiżika, tintbagħat il-habs għal mhux aktar minn 20 sena, jew it-tnejn."

³³ In-Network għall-Ġenoċidju, *Il-prosekuzzjoni tal-ksur ta' sanzjonijiet (miżuri restrittivi) fil-ġuriżdizzjonijiet nazzjonali: analiżi komparattiva*, 2021, p. 14.

³⁴ *Idem*, p. 5.

F'konformità ma' din il-proċedura, abbażi tal-iżviluppi fil-kriminalità, il-Kunsill jista' jadotta deċiżjoni li tidentifika oqsma oħrajn ta' kriminalità li jissodisfaw il-kriterji speċifikati fl-Artikolu 83(1) TFUE. Jenhtieg li dawn ikunu oqsma ta' "kriminalità partikolarment gravi ta' dimensjoni transkonfinali li jirriżultaw min-natura jew l-impatt ta' dawn ir-reati jew minn htieġa partikolari li jiġu miġġielda fuq bażijiet komuni."³⁵. Il-Kunsill jaġixxi b'mod unanimu wara li jikseb l-approvazzjoni tal-Parlament Ewropew.

L-Artikolu 83(1) TFUE bħalissa ma jippermettix l-istabbiliment ta' regoli minimi dwar id-definizzjoni u l-pieni għal kwalunkwe ksur, inkluża ċ-ċirkomvenzjoni, tal-miżuri restrittivi tal-Unjoni peress li l-ksur tal-miżuri restrittivi tal-Unjoni bħala tali għadu mhuwiex kopert mill-oqsma ta' kriminalità elenkati f'dak l-Artikolu. L-oqsma ta' kriminalità attwalment elenkati huma t-terroriżmu, it-traffikar tal-bnedmin, l-isfruttament sesswali tat-tfal, it-traffikar tad-droga, it-traffikar tal-armi, il-ħasil tal-flus, il-korruzzjoni, il-falsifikazzjoni ta' mezzi ta' hłas, il-kriminalità tal-informatika u l-kriminalità organizzata. Madankollu, il-ksur tal-miżuri restrittivi tal-Unjoni jista' jkun relatat ma' reati kriminali koperti minn xi whud mill-oqsma ta' kriminalità elenkati, bħat-terroriżmu u l-ħasil tal-flus.

Il-kriterji msemmija fl-Artikolu 83(1) TFUE relatati mad-dimensjoni transfruntiera ta' qasam ta' kriminalità, jiġifieri n-natura, jew l-impatt ta' reati kriminali u l-htieġa speċjali li tigi miġġielda fuq bażi komuni huma interkonnessi u jenhtieg li ma jiġux ivvalutati f'izolament. Fil-każ ta' ksur tal-miżuri restrittivi tal-Unjoni, dawn il-kriterji jiġu ssodisfati minħabba li:

- L-ewwel nett, il-ksur tal-miżuri restrittivi tal-Unjoni jenhtieg li jiġi kkwalifikat bħala qasam ta' kriminalità sabiex tigi żgurata l-implimentazzjoni effettiva tal-politika tal-Unjoni dwar miżuri restrittivi. Il-ksur tal-miżuri restrittivi diġà huwa kkategorizzat bħala reat kriminali mill-maġġoranza tal-Istati Membri. Fost dawk l-Istati Membri li jikkategorizzaw il-ksur tal-miżuri restrittivi bħala reat kriminali, xi whud għandhom definizzjonijiet wiesgħa fis-sehh, bħal "ksur tas-sanzjonijiet tan-NU u tal-UE" jew "ksur tar-regolamenti tal-UE", filwaqt li oħrajn għandhom dispożizzjonijiet aktar dettaljati, pereżempju li jipprovdu lista ta' kondotta pprojbita. Il-kriterji skont liema l-imġiba taqa' fil-kamp ta' applikazzjoni tad-dritt kriminali jvarjaw fost l-Istati Membri, iżda normalment ikunu relatati mal-gravità tagħhom (natura serja), jew iddeterminati f'termini kwalitattivi (intenzjoni, negligenza serja) jew kwantitattivi (danni).
- It-tieni, dan huwa qasam partikolarment serju ta' kriminalità, li jippreżenta, fil-gravità, serjetà simili għall-oqsma ta' kriminalità diġà elenkati fl-Artikolu 83(1) TFUE, peress li jista' jipperpetwa t-theddid għall-paċi u s-sigurtà internazzjonali, jimmina l-konsolidazzjoni u l-appoġġ għad-demokrazija, l-istat tad-dritt u d-drittijiet tal-bniedem u jirriżulta fi ħsara ekonomika, soċjali/soċjetali u ambjentali sinifikanti. L-individwi u l-persuni ġuridiċi ddeżinjati li l-assi tagħhom jkunu ffrizati, ikomplu jkunu jistgħu jaċċessaw l-assi tagħhom fil-prattika u jappoġġaw reġimi li huma fil-mira ta' miżuri restrittivi. Bl-istess mod, il-flus iġġenerati mill-isfruttament tar-riżorsi naturali nnegozjati permezz tal-ksur tal-miżuri restrittivi tal-Unjoni jistgħu jippermettu wkoll lir-reġimi fil-mira ta' dawk il-miżuri restrittivi jixtru armi li bihom jeżegwixxu r-reati tagħhom. Barra minn hekk, il-ksur tal-miżuri restrittivi tal-Unjoni jista' jikkontribwixxi għall-isfruttament illegali tal-merkanzija u r-riżorsi naturali fir-reġim fil-mira ta' dawk il-miżuri restrittivi.

³⁵

L-Artikolu 83(1) TFUE.

- It-tielet, il-ksur tal-miżuri restrittivi tal-Unjoni għandu dimensjoni transfruntiera ċara u xi drabi anke inerenti. Mhux biss huma normalment imwettqa minn persuni fiżiċi u entitajiet ġuridiċi li joperaw fuq skala globali iżda f'xi każijiet il-miżuri restrittivi tal-Unjoni, bħar-restrizzjonijiet fuq l-importazzjoni u l-esportazzjoni u r-restrizzjonijiet fuq is-servizzi bankarji, saħansitra jipprojbixxu l-operazzjonijiet transfruntieri. Għalhekk, skont id-definizzjoni, il-ksur tagħhom jitwettaq fuq skala transfruntiera li teħtiegħ rispons transfruntier komuni fil-livell tal-Unjoni.
- Ir-raba', il-fatt li l-Istati Membri għandhom definizzjonijiet u pjeni differenti ħafna għall-ksur tal-miżuri restrittivi tal-Unjoni skont id-dritt amministrattiv u/jew kriminali tagħhom jissuggerixxi li l-istess ksur jista' jkun punibbli b'pjeni differenti u b'livelli differenti ta' infurzar. Dan jimmina l-oġettivi tal-Unjoni sabiex jiġu ssalvagwardjati l-paċi u s-sigurtà internazzjonali u jiġu rrispettati l-valuri komuni tal-Unjoni. Għalhekk, hemm ħtiegħa speċjali għal azzjoni komuni fil-livell tal-Unjoni sabiex jiġi indirizzat il-ksur tal-miżuri restrittivi tal-Unjoni permezz tad-dritt kriminali.
- Il-ħames, id-definizzjonijiet differenti tal-ksur tal-miżuri restrittivi tal-Unjoni, u s-sanzjonijiet eteroġeni għalihom, skont id-dritt amministrattiv u/jew kriminali tal-Istati Membri jirrappreżentaw ostakolu għall-applikazzjoni konsistenti tal-politika tal-Unjoni dwar miżuri restrittivi. Dawn jistgħu jwasslu saħansitra għal għażla opportunistika tal-ġurisdizzjoni mit-trasgressuri u fl-aħħar mill-aħħar għall-impunità tagħhom minhabba li jistgħu jagħzlu li jwettqu l-attivitajiet tagħhom fl-Istati Membri li jipprevedu rispons anqas sever għall-ksur tal-miżuri restrittivi tal-Unjoni. L-armonizzazzjoni żżid ukoll l-effett ta' deterrent tas-sanzjonijiet għall-ksur tal-miżuri restrittivi tal-Unjoni.

Lil hinn mill-konformità mal-kriterji msemmija fl-Artikolu 83(1) TFUE, azzjoni komuni fil-livell tal-Unjoni mhux biss tikkontribwixxi għal kundizzjonijiet ekwi fost l-Istati Membri, iżda tikkontribwixxi wkoll għal kundizzjonijiet ekwi globali u għall-infurzar tal-liġi u l-kooperazzjoni ġudizzjarja fil-ġlieda kontra l-ksur tal-miżuri restrittivi.

Kif se jiġi diskuss aktar hawn taħt, il-proposta sabiex il-ksur tal-miżuri restrittivi tal-Unjoni jiżdied mal-oqsma ta' kriminalità stabbiliti fl-Artikolu 83(1) TFUE tikkomplementa l-proposta tal-Kummissjoni³⁶ li għandha l-għan li tirrevedi d-Direttiva dwar l-iffriżar u l-konfiska ta' mezzi strumentali u r-rikavat minn attività kriminali fl-Unjoni Ewropea u d-Deċizzjoni tal-Kunsill Dwar l-Uffiċċji għall-Irkupru tal-Assi³⁷. Id-Direttiva l-ġdida proposta dwar l-irkupru u l-konfiska tal-assi tapplika għall-ksur tal-miżuri restrittivi tal-Unjoni sa fejn dan ir-reat ikun armonizzat skont id-dritt tal-Unjoni.

Ladarba l-Kunsill, wara li jikseb l-approvazzjoni tal-Parlament Ewropew, jaqbel li l-ksur tal-miżuri restrittivi tal-Unjoni jiżdied bħala qasam ta' kriminalità skont l-Artikolu 83(1) TFUE, il-Kummissjoni se tkun tista' tipproponi Direttiva dwar il-ksur tal-miżuri restrittivi tal-Unjoni skont il-proċedura legiżlattiva ordinarja. Kif imsemmi, illum il-Kummissjoni qed tadotta wkoll Komunikazzjoni, li għandha anness li jistabbilixxi l-elementi ewlenin li jistgħu jiġu

³⁶ Il-Kummissjoni Ewropea, Proposta għal Direttiva tal-Parlament Ewropew u tal-Kunsill dwar l-irkupru u l-konfiska tal-assi, COM (2002) 245 tal-25.05.2002.

³⁷ Id-Direttiva 2014/42/UE tal-Parlament Ewropew u tal-Kunsill tat-3 ta' April 2014 dwar l-iffriżar u l-konfiska ta' mezzi strumentali u r-rikavat minn attività kriminali fl-Unjoni Ewropea, ĠU L 127, 29.4.2014, p. 39-50; Id-Deċizzjoni tal-Kunsill 2007/845/ĠAI tas-6 ta' Diċembru 2007 dwar il-kooperazzjoni bejn l-Uffiċċji għall-Irkupru tal-Assi tal-Istati Membri fil-qasam tar-rintraċċar u l-identifikazzjoni ta' rikavati mill-kriminalità, jew proprjetà oħra relatata magħha, ĠU L 332, 18.12.2007, p. 103-105.

inklużi f'Direttiva futura dwar sanzjonijiet kriminali għall-ksur tar-regoli tal-Unjoni dwar miżuri restrittivi³⁸.

- **Konsistenza mad-dispożizzjonijiet eżistenti fil-qasam ta' politika**

L-Artikolu 2 tat-Trattat dwar l-Unjoni Ewropea ("TUE") jistabbilixxi l-valuri komuni tal-Unjoni tad-dinjità tal-bniedem, il-libertà, id-demokrazija, l-ugwaljanza, l-istat tad-dritt u r-rispett għad-drittijiet tal-bniedem. L-infurzar effettiv tal-miżuri restrittivi, inkluż permezz ta' miżuri tad-dritt kriminali bl-għan li jindirizzaw il-ksur tal-miżuri restrittivi, jappoġġa ż-żamma ta' tali valuri komuni fl-Unjoni u lil hinn minnha.

Barra minn hekk, l-Unjoni tikkostitwixxi spazju ta' libertà, sigurtà u ġustizzja b'rispett għad-drittijiet fundamentali u għas-sistemi legali u t-tradizzjonijiet differenti tal-Istati Membri. Għandha l-għan li tiżgura livell għoli ta' sigurtà permezz ta' miżuri li jinkludu l-prevenzjoni u l-għieda kontra l-kriminalità, ir-razziżmu u l-ksenofobija. Skont l-Artikolu 83(1) TFUE, il-Parlament Ewropew u l-Kunsill jistgħu jistabbilixxu regoli minimi dwar id-definizzjoni ta' reati kriminali u ta' pjeni fl-oqsma ta' kriminalità partikolarment serja b'dimensjoni transfruntiera, li jirriżultaw min-natura jew mill-impatt ta' tali reati jew minn hteġa speċjali li jiġu miġġielda fuq bażi komuni.

Kif imsemmi qabel, l-iffaċilitar tal-approssimazzjoni ta' definizzjonijiet u pjeni kriminali għall-ksur tal-miżuri restrittivi tal-Unjoni se jikkomplementa l-proposta tal-Kummissjoni għal Direttiva dwar l-irkupru u l-konfiska tal-assi, l-implimentazzjoni tal-Istrateġija dwar l-Unjoni tas-Sigurtà³⁹ u l-istrateġija tal-UE sabiex tiġi miġġielda l-kriminalità organizzata⁴⁰.

Din il-proposta għandha l-għan li ssahhaħ il-kapaċitajiet tal-awtoritajiet nazzjonali li jintraċċaw u jidentifikaw, jiffriżaw u jimmanigġjaw proprjetà li hija r-rikavat jew l-mezz strumentali tal-kriminalità. Barra minn hekk, din tipprevedi qafas legali msahhaħ dwar il-konfiska inklużi każijiet speċifiċi fejn kundanna għal reat speċifiku ma tkunx possibbli.

Barra minn hekk, il-proposta l-għida tikkontribwixxi għall-implimentazzjoni effettiva tal-miżuri restrittivi billi tirrikjedi li l-Istati Membri jippermettu l-intraċċar u l-identifikazzjoni ta' proprjetà marbuta ma' ksur tal-miżuri restrittivi tal-Unjoni kif definiti skont id-dritt nazzjonali u billi tagħmel ir-regoli riveduti dwar l-irkupru u l-konfiska tal-assi applikabbli għar-reat kriminali tal-ksur tal-miżuri restrittivi tal-Unjoni.

Wara l-adozzjoni ta' Direttiva li tapprossimizza d-definizzjonijiet u s-sanzjonijiet relatati mal-ksur tal-miżuri restrittivi tal-Unjoni, li l-elementi potenzjali tagħhom huma diskussi aktar fil-Komunikazzjoni msemmija hawn fuq adottata wkoll illum, ir-regoli dwar l-intraċċar u l-identifikazzjoni, l-iffriżar, il-ġestjoni, u l-miżuri ta' konfiska jsiru applikabbli għal proprjetà relatata mal-ksur tal-miżuri restrittivi tal-Unjoni. Fl-aħħar nett, ir-rikavati mill-ksur tal-miżuri restrittivi tal-Unjoni, pereżempju f'każijiet fejn individwi u kumpaniji jagħmlu disponibbli fondi għal dawk soġġetti għal sanzjonijiet finanzjarji mmirati (jiġifieri l-iffriżar tal-assi),

³⁸ Il-Komunikazzjoni tal-Kummissjoni lill-Parlament Ewropew u lill-Kunsill, Lejn Direttiva dwar pjeni kriminali għall-ksur tal-miżuri restrittivi tal-Unjoni, COM (2022) 249 tal-25.05.2022.

³⁹ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni dwar l-Istrateġija tal-UE dwar l-Unjoni tas-Sigurtà, COM(2020)605 final tal-24.07.2020.

⁴⁰ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u l-Kumitat tar-Regjuni dwar l-Istrateġija tal-UE biex tiġi miġġielda l-Kriminalità Organizzata, COM (2021) 70 final tal-14.04.2021.

jistgħu jsiru s-sugġett ta' miżuri ta' konfiska. Fl-istess hin, il-mezzi strumentali li jintużaw sabiex jiġi segwit il-ksur tal-miżuri restrittivi jistgħu jsiru wkoll is-sugġett ta' konfiska.

- **Konsistenza ma' politiki oħra tal-Unjoni**

Ir-Regolamenti tal-Kunsill dwar miżuri restrittivi tal-Unjoni

L-istabbiliment ta' regoli minimi dwar id-definizzjoni tad-dritt kriminali ta', u l-pieni għal, ksur tal-miżuri restrittivi bbażati fuq l-Artikolu 83(1) TFUE jsaħħaħ l-infurzar tal-miżuri restrittivi fl-Istati Membri, u b'hekk jikkomplementa l-miżuri meħuda f'konformità mal-Artikolu 29 TUE u mal-Artikolu 215 TFUE. Il-Kummissjoni u r-Rappreżentant Għoli għall-Affarijiet Barranin u l-Politika ta' Sigurtà pproponew li tissaħħaħ id-dispożizzjoni dwar il-pieni fir-Regolamenti 833/2014 u 269/2014 fil-qafas tas-sitt pakkett ta' miżuri restrittivi b'rispons għall-aggressjoni Russa kontra l-Ukrajna. Id-dispożizzjonijiet emendati jobbligaw lill-Istati Membri jistabbilixxu r-regoli dwar il-pieni, inkluż, kif xieraq, il-pieni kriminali, applikabbli għall-ksur ta' dawn ir-regolamenti u jadottaw il-miżuri kollha meħtieġa sabiex jiżguraw li jiġu implimentati. Il-pieni jridu jkunu effettivi, proporzjonati u dissważivi. L-Istati Membri jridu jipprevedu wkoll miżuri xierqa ta' konfiska tar-rikavat minn tali ksur. Madankollu, kif imsemmi qabel, l-Artikolu 29 TUE u l-Artikolu 215 TFUE mhumieq b'żewġ għuridika għall-approssimazzjoni ta' definizzjonijiet kriminali u t-tipi u l-livelli ta' peni kriminali.

Il-Komunikazzjoni tal-Kummissjoni tal-2021 dwar is-sistema ekonomika u finanzjarja Ewropea

Barra minn hekk, fil-Komunikazzjoni tagħha tal-2021 intitolata "Is-sistema ekonomika u finanzjarja Ewropea: it-trawwim tal-ftuh, tas-saħħa u tar-reżiljenza"⁴¹, il-Kummissjoni tinnotta li l-implimentazzjoni [tal-miżuri restrittivi tal-Unjoni] mhijiex uniformi madwar l-Unjoni kif għandha tkun. Dan johloq distorsjonijiet fis-Suq Uniku, peress li l-kumpaniji tal-Unjoni, inklużi s-sussidjarji tal-UE ta' kumpaniji barranin, jistgħu jsibu mezzi sabiex jevitaw il-miżuri restrittivi. Dan johloq ukoll incertezza fost l-operaturi. Kif ikkwotat, l-infurzar inkonsistenti jimmina l-effikaċja ta' [miżuri restrittivi tal-Unjoni] u l-kapaċità tal-Unjoni li titkellem b'vuċi waħda. Fost inizjattivi oħrajn, l-istrategija titlob għal aktar hidma ta' koordinazzjoni bejn il-Kummissjoni u l-Istati Membri sabiex jiġi żgurat li l-pieni nazzjonali għall-ksur tal-miżuri restrittivi tal-UE jkunu effettivi, proporzjonati u dissważivi.

(2) BAŻI ĠURIDIKA, SUSSIDJARJETÀ U PROPORZJONALITÀ

- **Baži ġuridika**

Skont l-Artikolu 83(1) TFUE, il-Parlament Ewropew u l-Kunsill jistgħu jistabbilixxu regoli minimi dwar id-definizzjoni ta' reati kriminali u sanzjonijiet fl-oqsma ta' kriminalità partikolarment serja b'dimensjoni transfruntiera li jirriżultaw min-natura jew mill-impatt ta' tali reati jew minn meħtieġa speċjali li jiġu miġġielda fuq bażi komuni. Dawk l-oqsma ta' kriminalità, li huma elenkati f'dan l-artikolu, huma dawn li ġejjin: it-terroriżmu, it-traffikar tal-bnedmin u l-isfruttament sesswali tan-nisa u t-tfal, it-traffikar illeċitu tad-droga, it-traffiku

⁴¹ COM(2021) 32 final tad-19.01.2021

illeċitu ta' armi, il-ħasil tal-flus, il-korruzzjoni, il-falsifikazzjoni ta' mezzi ta' ħlas, il-kriminalità tal-informatika u l-kriminalità organizzata. Kif inhi bħalissa, din il-lista ma tippermettix l-istabbiliment ta' regoli minimi dwar id-definizzjoni ta', u s-sanzjonijiet għal, ksur tal-miżuri restrittivi.

Din il-proposta għandha l-għan li tibda l-proċedura stabbilita fl-Artikolu 83(1), it-tielet subparagrafu, tat-TFUE. F'konformità ma' din il-proċedura, abbażi tal-iżviluppi fil-kriminalità, il-Kunsill jista' jadotta deċiżjoni li tidentifika oqsma oħra ta' kriminalità li jissodisfaw il-kriterji speċifikati fl-Artikolu 83(1) TFUE, f'dan il-każ il-ksur tal-miżuri restrittivi tal-Unjoni. Il-Kunsill jaġixxi b'mod unanimu wara li jikseb l-approvazzjoni tal-Parlament Ewropew. Il-ġustifikazzjoni għal kif il-kriterji speċifikati skont l-Artikolu 83(1) TFUE huma ssodisfati f'dan il-każ giet diskussa fit-Taqsima 1.5 hawn fuq.

- **Sussidjarjetà (għall-kompetenza mhux esklużiva)**

L-oġettiv ta' din id-Deċiżjoni, jiġifieri li l-ksur tal-miżuri restrittivi tal-Unjoni jizdied mal-oqsma ta' kriminalità stabbiliti fl-Artikolu 83(1) TFUE, għandu jintlaħaq fil-livell tal-Unjoni. Għalhekk huwa konformi mal-prinċipju tas-sussidjarjetà kif stabbilit fl-Artikolu 5 TUE. F'dan il-każ partikolari, il-ħtieġa għal azzjoni fil-livell tal-Unjoni giet murija aktar meta gie diskuss għaliex il-kriterji speċifikati skont l-Artikolu 83(1) TFUE huma ssodisfati (it-Taqsima 1.5 hawn fuq).

- **Proporzjonalità**

F'konformità mal-prinċipju tal-proporzjonalità, jenħteġ li kwalunkwe miżura proposta mill-Kummissjoni ma tmurx lil hinn minn dak li huwa meħtieġ sabiex jintlaħaq l-għan tagħha. Id-deċiżjoni li l-ksur tal-miżuri restrittivi tal-Unjoni jizdied mal-lista ta' reati tal-UE fl-Artikolu 83(1) TFUE hija proporzjonata fid-dawl tal-fatt li l-kriterji speċifikati skont l-Artikolu 83(1) TFUE huma ssodisfati. Barra minn hekk, din id-deċiżjoni hija mingħajr preġudizzju għall-azzjonijiet li jistgħu jittieħdu fit-tieni pass. B'mod partikolari, din la tiddetermina u lanqas tanticipa l-kamp ta' applikazzjoni u l-kontenut tal-leġiżlazzjoni sekondarja li tista' tigi proposta sussegwentement.

- **Għażla tal-istrument**

Din il-proposta għandha l-għan li tibda l-proċedura stabbilita fl-Artikolu 83(1), it-tielet subparagrafu. F'konformità ma' din il-proċedura, abbażi tal-iżviluppi fil-kriminalità, il-Kunsill jista' jadotta deċiżjoni li tidentifika oqsma oħra ta' kriminalità li jissodisfaw il-kriterji speċifikati fl-Artikolu 83(1) TFUE, f'dan il-każ il-ksur tal-miżuri restrittivi. Huwa għandu jaġixxi b'mod unanimu wara li jikseb l-approvazzjoni tal-Parlament Ewropew.

(3) RIŻULTATI TAL-EVALWAZZJONIJIET *EX-POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Ġbir u użu tal-gharfien esperti**

Wara l-invażjoni tal-Ukrajna mir-Russja, il-Kummissjoni stabbiliet it-Task Force “Iffriżar u Sekwestru” fil-bidu ta’ Marzu 2022. L-ghan tagħha huwa li tiżgura l-koordinazzjoni fost l-Istati Membri fl-infurzar tal-miżuri restrittivi tal-Unjoni fir-rigward ta’ individwi u kumpaniji elenkati Russi u Belarussi, u li tesplora l-interazzjoni bejn il-miżuri restrittivi tal-Unjoni u l-miżuri tad-dritt kriminali. Dawn l-iskambji ta’ fehmiet kienu jinkludu laqgħat mal-awtoritajiet nazzjonali kompetenti għall-implimentazzjoni ta’ sanzjonijiet, il-Eurojust u n-Network għall-Ġenoċidju⁴², li s-Segretarjat tiegħu huwa ospitat mill-Eurojust.

Sottogrupp speċifiku tat-Task Force “Iffriżar u Sekwestru” huwa ddedikat għat-titjib tal-implimentazzjoni tal-miżuri restrittivi tal-Unjoni. B’mod partikolari, jindirizza l-mistoqsijiet imqajma mill-awtoritajiet nazzjonali u jesplora modi possibbli sabiex jidentifika l-assi b’mod proattiv. Ir-rappreżentanti u l-awtoritajiet nazzjonali kompetenti tal-Istati Membri jipparteċipaw f’dan is-sottogrupp. Matul l-iskambji ta’ fehmiet li saru fil-kuntest ta’ dan is-sottogrupp, f’diversi okkażjonijiet irriżultaw diffikultajiet sabiex l-individwi u l-persuni ġuridiċi involuti fil-ksur tal-miżuri restrittivi tal-Unjoni jinżammu responsabbli. Il-partiċipanti f’tali skambju argumentaw ukoll favur approċċ komuni tad-dritt kriminali għall-ksur tal-miżuri restrittivi tal-Unjoni.

Evidenza tal-htieġa għal tali approċċ komuni hija speċifikament prevista f’rapport imhejji min-Network għall-Ġenoċidju⁴³ u ppubblikat f’Dicembru 2021. Dan ir-rapport jenfasizza l-htieġa għall-penalizzazzjoni tal-ksur tal-miżuri restrittivi tal-Unjoni sabiex jiġi żgurat li l-individwi jew il-persuni ġuridiċi responsabbli għal tali ksur jinżammu responsabbli b’mod effettiv⁴⁴. Barra minn hekk, dan jikkonkludi li l-“prosekuzzjoni ta’ ksur tas-sanzjonijiet tista’ toffri xibka ta’ sikurezza sabiex tiġi evitata l-impunità”, speċjalment fir-rigward tar-rabta ma’ reati internazzjonali ewlenin⁴⁵.

Barra minn hekk, id-diskussjonijiet fis-sottogrupp tat-Task Force dwar l-investigazzjonijiet u l-konfiska wrew l-importanza ta’ approċċ u koordinazzjoni proattivi fost l-awtoritajiet kompetenti għall-implimentazzjoni tal-miżuri restrittivi tal-Unjoni. L-Unitajiet tal-Intelligence Finanzjarja, l-awtoritajiet tal-infurzar tal-liġi u l-awtoritajiet doganali, flimkien mas-shab internazzjonali, is-soċjetà ċivili u l-ġurnalisti investigattivi, jenhtieġ li jikkooperaw u jiskambjaw informazzjoni sabiex jiksbu l-informazzjoni li tippermetti lill-awtoritajiet tal-infurzar tal-liġi jibdeu investigazzjoni.

Il-Kummissjoni kkonsultat ukoll lill-Grupp ta’ Esperti tagħha dwar il-Politika Kriminali tal-UE fit-13 ta’ Mejju 2022⁴⁶, li laqa’ l-idea li jiġu armonizzati d-definizzjonijiet u s-sanzjonijiet fil-livell tal-Unjoni.

⁴² Eurojust, In-Network għall-Ġenoċidju, ara <https://www.eurojust.europa.eu/judicial-cooperation/practitioner-networks/genocide-network?msclkid=de6a1668cf6011eca5681e93e0033be2>.

⁴³ In-Network għall-Ġenoċidju, *Rapport Espert dwar il-prosekuzzjoni tal-ksur ta’ sanzjonijiet (miżuri restrittivi) fil-ġurisdizzjonijiet nazzjonali: analiżi komparattiva*, 2021.

⁴⁴ *Idem*, p. 4.

⁴⁵ *Idem*, p. 26.

⁴⁶ Il-Kummissjoni Ewropea, Grupp ta’ Esperti dwar il-Politika Kriminali tal-UE, <https://ec.europa.eu/transparency/expert-groups-register/screen/expert-groups/consult?do=groupDetail.groupDetail&groupId=2760&msclkid=56005123cfaf11ec8de3edb643537b59>.

- **Valutazzjoni tal-impatt**

Minhabba l-urgenza eċċezzjonali, ma setgħet issir l-ebda valutazzjoni tal-impatt, u l-obbligu rilevanti tneħħa. Il-proposta sabiex il-ksur tal-miżuri restrittivi jiżdied mal-oqsma ta' kriminalità stabbiliti fl-Artikolu 83(1) TFUE, fiha nnifisha, ma għandha l-ebda impatt fuq il-gvernijiet nazzjonali, l-awtoritajiet reġjonali jew lokali, l-operaturi ekonomiċi jew iċ-ċittadini.

- **Drittijiet fundamentali**

Din il-proposta la tiddetermina u lanqas tanticipa l-kamp ta' applikazzjoni u l-kontenut tal-leġislazzjoni sekondarja li għandha sussegwentement tiġi proposta mill-Kummissjoni ladarba l-Kunsill jiddeċiedi, wara li jikseb l-approvazzjoni tal-Parlament Ewropew, li l-ksur tal-miżuri restrittivi tal-Unjoni jiżdied mal-lista ta' reati tal-UE skont l-Artikolu 83(1) TFUE. L-approssimazzjoni tad-definizzjonijiet u tas-sanzjonijiet kriminali se jkollha tqis id-differenzi bejn is-sistemi tal-ġustizzja kriminali tal-Istati Membri, inkluż fir-rigward tal-pieni. Barra minn hekk, id-Direttiva sussegwenti jkollha tikkonforma mad-drittijiet fundamentali u tosserva l-prinċipji stabbiliti fil-Karta tad-Drittijiet Fundamentali tal-Unjoni Ewropea ("il-Karta")⁴⁷.

(4) IMPLIKAZZJONIJIET BAĠITARJI

Din il-proposta biex il-ksur tal-miżuri restrittivi tal-Unjoni jiżdied mal-oqsma ta' kriminalità stabbiliti fl-Artikolu 83(1) TFUE, fiha nnifisha, ma tohloq l-ebda piż finanzjarju jew amministrattiv għall-UE, għall-gvernijiet nazzjonali, għall-awtoritajiet reġjonali jew lokali, għall-operaturi ekonomiċi jew għaċ-ċittadini.

(5) ELEMENTI OĦRA

- **Spjegazzjoni fid-dettall tad-dispożizzjonijiet speċifiċi tal-proposta**

Artikolu 1

F'konformità mal-Artikolu 1, il-ksur tal-miżuri restrittivi tal-Unjoni se jiżdied bħala qasam ta' kriminalità skont it-tifsira tal-Artikolu 83(1) TFUE.

Artikolu 2

L-Artikolu 2 jittratta d-dhul fis-seħh tad-Deċiżjoni tal-Kunsill. Fid-dawl tal-htieġa urgenti għal azzjoni, dan għandu jkun fl-ewwel jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

⁴⁷

Il-Karta tad-Drittijiet Fundamentali tal-Unjoni Ewropea, ĠU C 326, 26.10.2012, p. 391–407.

Proposta għal

DEĊIŻJONI TAL-KUNSILL

dwar iż-żieda tal-ksur tal-miżuri restrittivi tal-Unjoni mal-oqsma ta' kriminalità stabbiliti fl-Artikolu 83(1) tat-Trattat dwar il-Funzjonament tal-Unjoni Ewropea

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea u b'mod partikolari l-Artikolu 83(1), it-tielet subparagrafu tiegħu,

Wara li kkunsidra l-proposta tal-Kummissjoni Ewropea,

Wara li kkunsidra l-approvazzjoni tal-Parlament Ewropew⁴⁸,

Billi:

- (1) L-għan ta' din id-Deċiżjoni huwa li l-ksur tal-miżuri restrittivi tal-Unjoni jgħid mal-oqsma ta' kriminalità stabbiliti fl-Artikolu 83(1) tat-Trattat dwar il-Funzjonament tal-Unjoni Ewropea ("TFUE").
- (2) L-Artikolu 29 tat-Trattat dwar l-Unjoni Ewropea ("TUE") jipprevedi li l-Kunsill jista' jadotta deċiżjonijiet li jiddefinixxu l-approċċ tal-Unjoni għal kwistjoni partikolari ta' natura ġeografika jew tematika, inklużi miżuri restrittivi.
- (3) L-Artikolu 215 TFUE jippermetti lill-Kunsill jadotta miżuri restrittivi kontra persuni u gruppi fiżiċi jew ġuridiċi, jew entitajiet mhux statali, jew li jadotta miżuri li jipprevedu l-interruzzjoni jew it-tnaqqis, parzjali jew sħiħ, tar-relazzjonijiet ekonomiċi u finanzjarji, ma' pajjiż terz wiehied jew aktar, abbażi ta' deċiżjoni skont l-Artikolu 29 TUE. Jenhtieg li l-Istati Membri jkollhom fis-seħh pieni effettivi, proporzjonati u dissważivi għall-ksur tar-Regolamenti tal-Kunsill dwar miżuri restrittivi tal-Unjoni.
- (4) Għall-finijiet ta' din id-deċiżjoni, il-miżuri restrittivi tal-Unjoni huma miżuri li jaqgħu fil-kamp ta' applikazzjoni tal-Artikolu 29 TUE u tal-Artikolu 215 TFUE, bħal pereżempju l-miżuri ta' ffrizar ta' fondi u riżorsi ekonomiċi, il-projbizzjonijiet kontra t-tqegħid għad-dispożizzjoni ta' fondi u riżorsi ekonomiċi u l-projbizzjonijiet tad-dhul fit-territorju ta' Stat Membru tal-Unjoni Ewropea, kif ukoll il-miżuri ekonomiċi settorjali u l-embargo tal-armi.
- (5) Jenhtieg li l-Istati Membri jkollhom fis-seħh pieni effettivi, proporzjonati u dissważivi għall-ksur tal-miżuri restrittivi kollha tal-Unjoni, inklużi l-obbligi, bħar-rapportar, stabbiliti fihom. Dawk il-pieni jenhtieg li jindirizzaw ukoll iċ-ċirkomvenzjoni tal-miżuri restrittivi tal-Unjoni.
- (6) Il-Kummissjoni zgurat il-koordinazzjoni fost l-Istati Membri u l-agenziji tal-UE fl-infurzar tal-miżuri restrittivi adottati fil-kuntest tal-aggressjoni tar-Russja kontra l-Ukrajna u esplorat l-interazzjoni bejn il-miżuri restrittivi u l-miżuri tad-dritt kriminali.
- (7) L-Artikolu 83(1) TFUE bħalissa ma jippermettix l-istabbiliment ta' regoli minimi dwar id-definizzjoni u l-pieni għall-ksur tal-miżuri restrittivi tal-Unjoni, peress li l-

⁴⁸ĠU C , , p. .

ksur tagħhom bħala tali għadu mhuwiex kopert mill-oqsma ta' kriminalità elenkati f'dak l-Artikolu. L-oqsma ta' kriminalità attwalment elenkati huma t-terroriżmu, it-traffikar tal-bnedmin, l-isfruttament sesswali tat-tfal, it-traffikar tad-droga, it-traffikar tal-armi, il-ħasil tal-flus, il-korruzzjoni, il-falsifikazzjoni ta' mezzi ta' hlaq, il-kriminalità tal-informatika u l-kriminalità organizzata. Madankollu, il-ksur tal-miżuri restrittivi tal-Unjoni jista' jkun relatat ma' reati kriminali koperti minn xi wħud mill-oqsma ta' kriminalità elenkati, bħat-terroriżmu u l-ħasil tal-flus.

- (8) Il-kriterji msemmija fl-Artikolu 83(1) TFUE relatati mad-dimensjoni transfruntiera ta' qasam ta' kriminalità, jiġifieri n-natura, jew l-impatt ta' reati kriminali u l-htieġa speċjali li tiġi miġġielda fuq bażi komuni huma interkonnessi u jenhtieġ li ma jiġux ivvalutati f'izolament.
- (9) Il-ksur tal-miżuri restrittivi jenhtieġ li jiġi kkwalifikat bħala qasam ta' kriminalità sabiex tiġi żgurata l-implimentazzjoni effettiva tal-politika tal-Unjoni dwar miżuri restrittivi. Il-ksur tal-miżuri restrittivi diġà huwa kkategorizzat bħala reat kriminali mill-maġġoranza tal-Istati Membri. Xi Stati Membri li jikkategorizzaw il-ksur tal-miżuri restrittivi bħala reat kriminali, għandhom definizzjonijiet wiesgħa fis-seħh, bħal "ksur tas-sanzjonijiet tan-NU u tal-UE" jew "ksur tar-regolamenti tal-UE", filwaqt li oħrajn għandhom dispożizzjonijiet aktar dettaljati, pereżempju li jipprovdu lista ta' kondotta pprojbita. Il-kriterji skont liema l-imġiba taqa' fil-kamp ta' applikazzjoni tad-dritt kriminali jvarjaw fost l-Istati Membri, iżda normalment ikunu relatati mal-gravità tagħhom (natura serja), jew iddeterminati f'termini kwalitattivi (intenzjoni, negligenza serja) jew kwantitattivi (danni).
- (10) Il-ksur tal-miżuri restrittivi tal-Unjoni huwa qasam ta' kriminalità partikolarment serju, li f'termini ta' gravità jippreżenta serjetà simili għall-oqsma ta' kriminalità diġà elenkati fl-Artikolu 83(1) TFUE, peress li jista' jipperpetwa t-theddid għall-paċi u s-sigurtà internazzjonali, jimmina l-konsolidazzjoni u l-appoġġ għad-demokrazija, l-istat tad-dritt u d-drittijiet tal-bniedem u jirriżulta fi ħsara ekonomika, soċjali/soċjetali u ambjentali sinifikanti. Minhabba tali ksur, l-individwi u l-entitajiet li l-assi tagħhom jkunu ġew iffrizati jew li l-attivitajiet tagħhom ikunu ristretti jkomplu jkunu jistgħu jaċċessaw l-assi u jappoġġaw reġimi li huma fil-mira tal-miżuri restrittivi jew ikomplu jaċċessaw fondi tal-Istat li allegatament inkisbu b'miżapproprjazzjoni. Bl-istess mod, il-flus iġġenerati mill-isfruttament ta' merkanzija u riżorsi naturali nneozjati bi ksur tal-miżuri restrittivi tal-Unjoni jistgħu jippermettu wkoll lir-reġimi fil-mira ta' daww il-miżuri restrittivi jixtru l-armi, li bihom jeżegwixxu r-reati tagħhom. Barra minn hekk, il-ksur tal-miżuri restrittivi tal-Unjoni relatati mal-kummerċ jista' jikkontribwixxi għall-isfruttament illegali tar-riżorsi naturali fil-ġurisdizzjoni fil-mira ta' daww il-miżuri restrittivi;
- (11) Fir-Riżoluzzjoni tiegħu 1196 (1998) tas-16 ta' Settembru 1998, il-Kunsill tas-Sigurtà tan-Nazzjonijiet Uniti enfasizza l-importanza li tissaħħah l-effettività tal-embargo tal-armi bħala mezz sabiex titnaqqas id-disponibbiltà tal-armi li bihom jitwettqu l-kunflitti armati. Heġġeġ ukoll lill-Istati jikkunsidraw, bħala mezz ta' implimentazzjoni tal-obbligi tagħhom li jwettqu d-deċiżjonijiet tal-Kunsill tas-Sigurtà dwar l-embargo tal-armi, l-adozzjoni ta' leġislazzjoni jew miżuri legali oħra li jagħmlu l-ksur tal-embargo tal-armi stabbilit mill-Kunsill tas-Sigurtà reat kriminali.
- (12) Il-fatt li l-Istati Membri għandhom definizzjonijiet u pjeni differenti hafna għall-ksur tal-miżuri restrittivi tal-Unjoni skont id-dritt amministrattiv u/jew kriminali tagħhom jissuġġerixxi li l-istess ksur jista' jkun punibbli b'pjeni differenti u b'livelli differenti ta' infurzar. Dan jimmina l-oġettivi tal-Unjoni sabiex jiġu ssalvagwardjati l-paċi u s-

sigurtà internazzjonali u jiġu rrispettati l-valuri komuni tal-Unjoni. Għalhekk, hemm htieġa speċjali għal azzjoni komuni fil-livell tal-Unjoni sabiex jiġi indirizzat il-ksur tal-miżuri restrittivi tal-Unjoni permezz tad-dritt kriminali.

- (13) Il-ksur tal-miżuri restrittivi tal-Unjoni għandu dimensjoni transfruntiera ċara u xi drabi anke inerenti. Mhux biss normalment jitwettqu minn persuni fiżiċi u entitajiet ġuridiċi li joperaw fuq skala globali iżda f'xi każijiet il-miżuri restrittivi tal-Unjoni, bħar-restrizzjonijiet fuq is-servizzi bankarji, saħansitra jipprojbixxu l-operazzjonijiet transfruntieri. Għalhekk, skont id-definizzjoni, il-ksur tagħhom jitwettaq fuq skala transfruntiera li tehtieġ rispons transfruntier komuni fil-livell tal-Unjoni.
- (14) Id-definizzjonijiet differenti ta', u s-sanzjonijiet eteroġeni għal, ksur tal-miżuri restrittivi tal-Unjoni skont id-dritt amministrattiv u/jew kriminali tal-Istati Membri, jirrappreżentaw ostaklu għall-applikazzjoni konsistenti tal-politika tal-Unjoni dwar miżuri restrittivi. Dawn jistgħu jwasslu saħansitra għal għażla opportunistika tal-ġuriżdizzjoni mit-trasgressuri u għall-impunità tagħhom minhabba li jistgħu jagħzlu li jwettqu l-attivitajiet tagħhom fl-Istati Membri li jipprevedu rispons anqas sever għall-ksur tal-miżuri restrittivi tal-Unjoni. L-armonizzazzjoni żżid ukoll l-effett ta' deterrent tas-sanzjonijiet għall-ksur tal-miżuri restrittivi tal-Unjoni.
- (15) Għalhekk, il-ksur tal-miżuri restrittivi tal-Unjoni jenhtieġ li jikkostitwixxi "qasam ta' kriminalità" peress li jissodisfa l-kriterji stabbiliti fl-Artikolu 83(1) TFUE.
- (16) Azzjoni komuni fil-livell tal-Unjoni mhux biss tikkontribwixxi għal kundizzjonijiet ekwi fost l-Istati Membri, u ssahha l-infurzar tal-liġi u l-kooperazzjoni ġudizzjarja fl-indirizzar tal-ksur tal-miżuri restrittivi tal-Unjoni; din tikkontribwixxi wkoll għal kundizzjonijiet ekwi globali f'termini ta' infurzar tal-liġi u kooperazzjoni ġudizzjarja ma' pajjiżi terzi dwar il-ksur tal-miżuri restrittivi tal-Unjoni.
- (17) L-oġettiv ta' din id-Deciżjoni, jiġifieri ż-żieda tal-ksur tal-miżuri restrittivi tal-Unjoni mal-oqsma ta' kriminalità stabbiliti fl-Artikolu 83(1) TFUE, jenhtieġ li jinkiseb fil-livell tal-Unjoni. Għalhekk huwa konformi mal-prinċipju tas-sussidjarjetà kif stabbilit fl-Artikolu 5 TUE. Skont il-prinċipju tal-proporzjonalità, kif stabbilit f'dak l-Artikolu, din id-Deciżjoni ma tmurx lil hinn minn dak li hu mehtieġ sabiex jintlaħaq dan l-għan.
- (18) Għalhekk, l-estensjoni tal-lista tal-oqsma ta' kriminalità fl-Artikolu 83(1) TFUE sabiex tkopri l-ksur tal-miżuri restrittivi tal-Unjoni hija mehtieġa, bhala l-ewwel pass, sabiex tippermetti, bhala t-tieni pass, l-adozzjoni ta' leġislazzjoni sekondarja sostantiva, *inter alia* li tistabbilixxi regoli minimi dwar id-definizzjonijiet u l-pieni għall-ksur tal-miżuri restrittivi tal-Unjoni.
- (19) Jenhtieġ li din id-Deciżjoni ma taffettwax l-azzjonijiet li jistgħu jittiehdu fit-tieni pass. B'mod partikolari, jenhtieġ li din la tiddetermina u lanqas tantiċipa l-kamp ta' applikazzjoni u l-kontenut tal-leġislazzjoni sekondarja li għandha tiġi proposta sussegwentement.
- (20) F'konformità mal-Artikoli 1 u 2 tal-Protokoll Nru 22 dwar il-pożizzjoni tad-Danimarka, anness mat-TUE u mat-TFUE, id-Danimarka mhijiex qiegħda tiehu sehem fl-adozzjoni ta' din id-Deciżjoni u għalhekk mhijiex marbuta biha jew sogġetta għall-applikazzjoni tagħha.
- (21) [nuqqas ta' parteċipazzjoni:] F'konformità mal-Artikoli 1 u 2 tal-Protokoll Nru 21 dwar il-pożizzjoni tar-Renju Unit u l-Irlanda fir-rigward tal-ispazju ta' libertà, sigurtà u ġustizzja anness mat-TUE u mat-TFUE, u mingħajr preġudizzju għall-Artikolu 4 ta' dak il-Protokoll, l-Irlanda mhijiex qed tiehu sehem fl-adozzjoni ta' din id-Deciżjoni u mhijiex marbuta biha jew sugġetta għall-applikazzjoni tagħha.

JEW [parteċipazzjoni:] F'konformità mal-Artikolu 3 tal-Protokoll Nru 21 dwar il-pożizzjoni tar-Renju Unit u l-Irlanda fir-rigward tal-ispazju ta' libertà, sigurtà u ġustizzja, anness mat-TUE u mat-TFUE, l-Irlanda nnotifikat, [, permezz tal-ittra ta' ...], ix-xewqa tagħha li tiegħu sehem fl-adozzjoni u fl-applikazzjoni ta' din id-Deċiżjoni.

- (22) Din id-Deċiżjoni jenħteġ li tidhol fis-seħh b'urgenza fil-jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea* sabiex tippermetti b'mod urgenti l-adozzjoni ta' leġislazzjoni sekondarja li tistabbilixxi regoli minimi dwar id-definizzjonijiet u l-pieni għall-ksur tal-miżuri restrittivi tal-Unjoni,

ADOTTA DIN ID-DEĊIŻJONI:

Artikolu 1

Il-ksur tal-miżuri restrittivi tal-Unjoni għandu jkun qasam ta' kriminalità skont it-tifsira tal-Artikolu 83(1) TFUE.

Artikolu 2

Din id-Deċiżjoni għandha tidhol fis-seħh fl-ewwel jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea*.

Magħmul fi Brussell,

*Għall-Kunsill
Il-President*